

IL-MALTI

QARI

LI TOHROĠ

II—"Għaqda tal-Kittieba tal-Malti"

KULL TLIET XHUR

I-EWWEL KTIEB
TAD-DSAXIL SENA

MARZU
1943

IL-KITTIEBA F'DAN IL-GĦADD

Editorjal—Ix-Xirka tal-Pinna	Facċ.	3
Dun Karm— <i>Biki ta' Omm</i>	"	5
E. Agius, B.Sc., M.D.— <i>Ras il-Pellegrin</i>	"	5
Ġ. Galea, M.D., D.P.H.— <i>L-Aħħar Tislma</i>	"	6
Karmenu Vassallo— <i>Lil ibni Herman Baruch</i>	"	10
Prof. P.P. Saydon— <i>Flus ir-regħba ħajja qasira</i>	"	12
R. M. B.— <i>Id-Dolliegha u l-Qargħa</i>	"	14
P. Pawl Tabone o.f.m.— <i>Il Barrakka ta' Katrin</i>	"	15
Fran. Camilleri— <i>Hniena!</i>	"	20
G. Z. A.— <i>L-Onor. Dr. A. V. Laferla, C.B.E., LL.D.</i>	"	21
M. Agius— <i>Lil...</i>	"	23
— <i>Bibljografija</i>	"	23

IL-MALTI

QARI

LI TOHROG

Il-“Għaqda tal-Kittieba tal-Malti”

KULL TLIET XHUR

ID-DSATAX-IL SENA

1943



MALTA
EMPIRE PRESS
1943

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

MARZU
1943

IX-XIRKA TAL-PINNA

Fost dawk li jhaddmu l-pinna hemm għaqda ta' hbu-bija u gibda ta' qima li l-ebda twegħir ma jista' jaqtagħhom: il-kittieba jhossu ruħhom marbutin f'xirka ta' hsieb li jgagħalhom jifirħu jew jitnikktu bil-gid jew bid-deni li jigri wiehed lil iehor.

Il-kittieba jifhmu aktar il-hemm tal-hajja u t-tqanqil tar-ruħ li jaħkmu fuq il-bniedem fi żminijiet ta' tigris kbir bħal dawn li għaddejjin minnhom, huma, li bil-pinna tagħhom jagħtu sura tal-grajja ta' kuljum, aktar iħossu l-qagħda kerha li bħal issa d-dinja tinsab fiha htiġa ta' din il gwerra u għalhekk ma jistgħux ma jaħsbux f'xulxin u jissieħbu flimkien b'qalb waħda u b'fehma waħda għalkemm imbegħdin hafna minn xulxin.

Dan l-aħħar il-P. E. N.* Club ta' Londra kitbu, b'mezz tas-Segretarju ta' l-Istat għall-Kolonji, lill-Gvern Malti biex jifirħu lill-kittieba Maltin għall-gieħ kbir li bih ir-Re għoġbu jzejjen din il-Gżira meta taha l-*George Cross*. Il-Gvern Malti halla f'idejn il-"Għaqda" tagħna biex tikteb għalih u baġat it-twegiba li hejjiet il-"Għaqda" bil-Malti u bl-Ingliż lis-Segretarju ta' l-Istat.

* P.E.N. tfisser "Poets, Playwrights, Essayists, Editors, Novelists". Il-P.E.N. Club huwa għaqda ta' kittieba li għandha setgħa kbira fl-Ingilterra.

Il-messaġġ li bagħat il-P.E.N. Club u dawk li kitbet il-“Għaqda” tagħna huma dawn:

TO THE WRITERS OF MALTA.

On the occasion of the presentation of the George Cross to the people of Malta, the London Centre of the International P. E. N. Club greets the writers of Malta and pays tribute to the great courage and fortitude which they in common with the whole of the Maltese people, have shown during many months of unprecedented danger. This epic story of heroism and endurance is one which poets will not allow the world to forget.

HERMON OULD,
General Secretary.

No. 5833/42

Lieutenant-Governor's Office,
Malta, 21st November, 1942.

Sir,

I have the honour to forward herewith the text of a message addressed to the Writers of Malta by the P.E.N., a World Association of Writers, whose temporary address is “THE PORCH, TRING, HERTS”.

The message was received through the Secretary of State for the Colonies and I shall be grateful if you will inform me what reply should be sent.

A. SALOMONE,
for Assistant to Lieutenant-Governor

The Secretary

“Għaqda tal-Kittieba tal-Malti.

Il-“Għaqda tal-Kittieba tal-Malti” tizzi ħajr tal-ferħ mibgħut lilha mil-“London Centre of the International P.E.N. Club” meta l-Maestà Tiegħu r-Re għoġbu jżejjen ‘il Malta bil-ġieh tal-George Cross.

Il-Kittieba Maltin iġhożzu l-kompliment li sar lilhom, u permezz tagħhom, lill-poplu Malti, illi wera qlubija, qawwa u sabar li ma bħalu, b'in-kejja ta' l-ehrex ħbit mill-għadu.

Il-Kittieba Maltin għandhom pjaċir iġħarrfu lil-“London Centre of the International P.E.N. Club” li, sabiex tibqa' xhieda tas-sentimenti nazzjonalisti tal-poplu taht it-toqol tal-gwerra, l-“Għaqda, bħala mera tal-moħħ u l-qalb tal-poplu Malti, xandret fil-ġurnal tagħha “Il-Malti” sensiela ta' episodji miktubin fi proża u poezija li, miġburin fi ktieb, jagħmlu paġna mill-isbaħ fl-istorja ta' Malta—il-Gżira tal-George Cross.

Dr. GUZE GALEA,
President.

BIKI TA' OMM

(Black Market eċċ.)

Maħbuba Malta tiegħi, fejn hi d-dija
 Li dari tixgħiel ġewwa ħbub għajnejk ?
 Għidli, għaliex narak bħal imbikkija
 Bid-dmugħ sieket jżżerżaq ma' ħaddejek ?

Jiena rajtek fi gwerer qerredija
 Tigġielel fuq is-swar bil-ħżiem f'ġenbejk,
 U tixref fuq il-baħar qalbenija
 U tirbaħ l-Għadu li kien riesaq lej.

Id-dinja kollha li fil-ħila tiegħek
 Rat il-qawwa ta' qalb li għandek fik
 Libbsitek b'ġieħ li jibqa' dejjem miegħek :

Għaliex, mela, narak b'dak wiċċek niedi
 Bid-dmugħ ? Xinqu li q'ed, j'Omm ibikkik ?
 " Fahħiruni l-barranin... kasbruni wliedi ".

DUN KARM.

21/1/43

RAS IL-PELLEGRIN

Ili nafha minn ċkuniti,
 Mixtieq illi magħha ndur;
 Kienet qisha lili ssejjah
 Dejjem, biex ma' dwarha immur.

Illum dort ma' dwarha kollha,
 Magħha għaqqadt jien ċirku shiħ,
 Ras il-Pellegrin ħalliema
 Bejn il-Ġnejna u Fomm ir-riħ.

B'dana kollu jiena għadni
 Bogħod biex nifhem daqs kull ħin,
 Hsebijiet li hemm iberrnu
 Ġewwa Ras il-Pellegrin.

MANWEL AGIUS.

L-AHHAR TISLIMA

[S-SINJURA NEŻ kienet ilha fuq il-għoxrin sena armla; mara sewwa u tar-ruħ, mara tad-dar u tal-għaqal qatt ma ħabblet moħha fuq il-frugħa jew tilfet rasha fuq iċ-ċajt; kienet sinjura ferriħija, nadifa, tal-gabra, taf tmur ma' kulħadd, mhix imqita mal-fqir, ta' ġewwa ma' nisa oħra tal-qatgħa tagħha; kliemha meqjus, qatt ma tibqa' lura biex twissi għall-ġid jew biex tfarraġ lil min hu mnikket; għalkemm ma kellhiex għana kbir ma kinetx tgħix ħażin, għax żewġha, l-Avukat Mabbli Cilia, kien ħallielha xi ħabbtejn u għalkemm ma kellhiex ħala, f'darha qatt ma naqas xejn.

Dik l-armla rżina u tal-għaqal, rabbiet il binha Sander fost il-għozża iżda qatt ma ħassritu bil-fsied jew ħejm żejjed; kienet tixtrilu kull ma tixtieq qalbu u qatt ma ħallietu nieqes minn xejn, iżda dejjem żammitlu iebes meta ħabat ser jitwiegħer jew jittajjar; bl-imħabba ta' qalbha, bil-ħlewwa ta' kliemha, dik l-omm ħanina dejjem mexxiet 'il binha fit-triq tas-sewwa, nisslitlu f'qalbu drawwiet ta' rgulija u rawmetlu f'ruħu fehmiel ta' sliem.

Minn meta kien għadu daqsxejn ta' tifel imur jitgħalliem għand is-Sorijiet sakemm daħal il-Liċew, is-Sinjura Neż imxiet ma' binha m'hux biss bħala omm iżda wkoll bħala għalliema; kienet tiftaħu għajnejh, twissih u tmexxih biex ma jintilefx fil-ġibdiet ħżiena tad-dinja.

Is-Sinjura Neż kienet tgħix għal binha biss, fih taħseb il-ħin kollu, qalbha dejjem tħabbat għalih, moħha dejjem ihewden fuqu, daqqa tixtiequ jikber biex tarah raġel im-laħħaq, tal-galbu u meqjum, u daqqa qalbha ttaqtaq bil-biża' x'ħin taħseb li dak binha meta jikber kellu mnejn jimla rasu bir-riħ u ma jibqax miġbud lejha bil-ħrara ta' qalbu kollha; fil-ferħ ta' qalbu, fid-dwejjaq ta' ruħu, Sander kien ifittex 'l ommu u jaqsam magħha l-hena u n-niket tal-ħajja; hu qatt ma ħeba xejn minnha għax kien jaf li dik ommu dejjem laqgħetu bil-ħlewwa u bis-sabar, kien iħoss ħlewwa kbira jiftaħ qalbu magħha u dejjem ħass ruħu mistrieħ u mfarraġ mill-imġiba ħanina ta' ommu.

Hekk baqgħu omm u iben għal żmien twil iġħixu fil-paċi u s-sliem, imbagħad hu kiber u ktiegħu jmidd għonqu; laħaq Surmast ta' l-Iskola u billi kien tifel sewwa, jinqala'

fi-iskola, moħħu jilħaqlu, fuq ruħu u jaf jingieb, kien magħżul biex isiefer u jmur l-Ingilterra halli jissahħaħ u jitharreġ iżjed fit-tagħlim.

Dak in-nhar li binha kellu jsiefer kien jum ta' niket kbir għas-Sinjura Neż; hija li qatt ma kienet infirdet minn binha, hasset għafsa ta' qalb li ma bħalha meta waslet biex tagħtih il-barka tagħha u tixtieqlu l-vjaġġ it-tajjeb; għajnejha mtlew bid-dmugħ u telgħetilha għoqla fi grizmejha hekk li bilkemm fellet titkellem, immo biex ma turix id-dwejjaq tagħha lil binha, halli hu jmur b'moħħu mistrieħ, dik l-omm ta' ħila kbira rebħet in-niket ta' qalbha u għannqitu u bisitu u saħansitra daħkitlu halli ttaffilu l-imrar tal-firda.

* * *

Omm u iben baqgħu jiktbu lil xulxin u ma kinetx tgħaddi ġimgħa li ma jaslulhomx ittri mixgħulin bil-ħrara u bl-imħabba; it-tifel kien jiftaħ qalbu ma' ommu u juriha għommtu u l-omm kienet tagħti d-dawl lil binha u twissih bil-ħlewwa u bl-imħabba kollha. Imbagħad qamet il-gwerra u giebet magħha tħarbit u taħwid li qallbu d-dinja ta' taħt fuq, l-ittri ma baqgħux jaslu kull ġimgħa u l-aħbarijiet bdew jitbiegħdu. L-omm ħadet rasha dejjem tixxennaq għall-aħbarijiet ta' binha u hu l-ħin kollu jaħseb fuq ommu u jibza' mit-tigrib li kien ġej fuqha.

Meta l-Italja daħlet fil-gwerra, il-qagħda f'Malta marret għall-aġar, il-periklu kiber, mewt u qirda kuljum u ħsara u tigrif ma' kullimkien. Is-sinjura Neż, bħall-Maltin kollha, batiet kull għaks, rat il-mewt bosta drabi u hasset it-tbatijiet, it-twegħir in-nuqqasijiet tal-ħajja ħarxa ta' żmien il-gwerra, għax Malta kienet imblukkata u mhux lakemm jaslu ħwejjeġ minn barra. Izda l-iktir li kien ikiddha n-nuqqas ta' aħbarijiet ta' binha.

Il-Gżira tagħna mdawra bl-egħdewwa, maħbuta mill-ajru, imqallba u mħawda għaddiet minn żmien ikrah wisq, il-ħruxija u l-kefrija tal-għadu ħabbtu fuqha bil-qilla tagħhom kollha, izda hi baqgħet dejjem sħiħa u qawwiya, qisha blata li fuqha jħabbat il-mewġ, qisha dawl jiddi fid-dlamijiet u l-kruha tal-gwerra.

Il-ħila ta' Malta għagħbet lid-dinja u l-Maltin imxerrdin ma' kull riħ hassew ruħhom aktar miġbudin lejn din il-Gżira li tathom il-ħajja, xtaqu aħbarijiet ta' nieshom u qrabathom u għalhekk inħasset il-ħtieġa li jixxandru aħbar-

ijiet bil-Malti għall-Maltin halli huma aktar jibqgħu marbutin flimkien fis-siegħa tan-niket u tal-hemm u billi ma hawnx aquwa mill-Ilsien Malti biex iżomm lill-Maltin annuna u magħqudin flimkien, il-Kumpannija tax-Xandir, B.B.C. ta' Londra, bdiet kull nhar ta' Sibt ixxandar aħbarijiet bil-Malti u hafna Maltin li kienu Londra setgħu jibagħtu tislijiet lil nieshom ta' Malta.

Is-Sinjura Než, bħall-Maltin kollha, kull nhar ta' Sibt kienet tistenna bil-herqa x-xandir bil-Malti minn Londra, dejjem bit-tama li fl-aħħar tisma' lil binha jkellimha fuq ir-radju: dawk l-aħbarijiet bil-Malti mill-qalba ta' l-Imperu Ingliż kienu jqanqlu qalb kull min jismagħhom u nies kienet tkun tistenniehomm bi hrara kbira.

Kien is-Sibt fil-ghodu, is-Sinjura Než kif kienet imdorrija kienet sejra għall-quddiesa tas-sebgha, f'daqqa waħda s-sirena habbret twissija ta' hbit mill-ajru u minnufih beda, l-isparar, instemgħu ajruplani jgħoddsu u jwerdnu, inħassu bombi jsaffru u jvenvnu; dlonk qamu hsejjes tal-biża'; tfaqqigh ta' balal, thežhiż ta' djar, tigrif ta' bini; in-nies kienu meħudin għal għarrieda; f'daqqa waħda qamet taħbila kbira u hamba li ma bħalha, kulhadd telaq jigr i jfittex il-kenn tax-xelter, is-Sinjura Než ukoll telqet tghaġġel biex iddabbar rasha, kellha fehma li tidhol il-knisja għax hasbet li għall-kenn tad-dar t'Alla l-ebda deni ma sata' jigrilha, iżda malli dahlet gewwa l-knisja u rtasset taħt il-hnejja tan-navi, inħasset thežhiża tal-biża' msieħba ma' tfaqqigha tal-waħx fil-waqt li nefhet fewga qawwija ta' riħ sħun li qaleb kollox u sabbat 'il kulhadd ma' l-art, imbagħad il-knisja donnha tharrket mis-sisien tagħha u xxejret minn naħa għal oħra, imtliet bi dħaħen kbar u għabra u trabijiet, qamet riħa ta' kubrit u nstama' tfarrik ta' žgieg, tiksir ta' għowied, infetah is-saqaf u beda jigggarraf il-gebel bi hsejjes u tregħid tal-biża'. Is-Sinjura Než bilkemm kellha žmien tgħid *Gesù, Marija!*, sabet ruħha mirduma taħt borg ġebel li beda nieżel bhax-xita.

Kienet għada ma daqqetx is-sirena biex thabbar li l-ajruplani tal-ghadu għaddew meta għadd kbir ta' nies, imseħbin ma' dawk ta' l-A.R.P. grew biex jagħtu għajjnuna lil dawk li ntradmu taħt il-knisja. Kien hemm dehra tal-biki u herba li tkexx: xbihat tal-Qaddisin imcarrtin, statwi mkissrin u mxerrdin 'l hawn u 'l hinn, xama' u gandlieri u triehi ta' l-artali mbarbtin, mitfugħin ma' kull naħa u mħalltin ma' ġebel u mazkan u travi u laqx fil-waqt li minn

taħt ir-radam kien jinstama' ħiereġ krib ta' nies midruba li jaqsam il qlub.

Is-Sinjura Neż ħaduha l-Isptar u malli raha t-tabib kemmex xofftejh: kellha l-qafas ta' sidirha mgħaffegħ. L-im-sejkna kienet tbat i wġiġħ kbir ma' kull nifs li tiegħu; is-sorijiet u l-infermieri daru biha bi ħrara l-aktar ħanina iżda hi mill-ewwel fehmet li tama ta' fejqan għaliha ma kienx hemm u rabtet qalbha mar-rieda t'Alla, biss kienet tidher mixtieqa għal xi ħaġa u kienet bla sabar il-ħin kollu tistaqsi x'ħin kien; wara nofs in-nhar qalbet għall-aġġar, naqsilha n-nifs, wiċċha beda jikħal u xbinha xxarrab b'għaraq kiesaħ, it-tabib resaq lejha u staqsieha tixtieqx xi ħaġa, is-Sinjura Neż qalbet lejha għajnejha miksuri u wegħbitu bil-lehġa :

"Ħaġa waħda xtaqt nitolbok, Dott !"

"Għidli x'tixtieq, Sinjura Neż ?"

"Xtaqt nisma' għall-aħħar darba l-aħbarijiet bil-Malti mill-Ingilterra."

It-tabib baqa' hosbien għal ftit tal-ħin, donnu ma jistax jifhem il-ħsieb tas-Sinjura, iżda din reġġet talbitu b'lehen mitfi li jqanqal ħniena:

"Tabib, nitolbok bil-ħrara kollha tħallini nisma' minn Londra. Qalbi teħbirni li sejjer jitkellem ibni u tkun l-aħħar darba li nisma' leħnu qabel il-Bambin jiġborni."

Is-Soru għajnejha ħmaru u dawret wiċċha biex tixxotta d-dmugħ; il-Kappillan qabad id is-Sinjura Neż u beda jsabbarha; it-tabib dar fuq l-infermiera u qallha biex tmur tiftaħ ir-Rediffusion li kien imwaħħal f'tarf is-sala u tghollilu biex jinsama' aħjar.

Wara ftit, il-ħabbar minn Londra nstama' jgħid li ser jibda l-programm Malti; wiċċ is-Sinjura Neż ħa d-dawl u leħha ta' hena dehret tiddi fi ħbub għajnejha. Dak li jxandar l-aħbarijiet bil-Malti qara l-għajja tal-gimġha mbaġħad qal: "Issa ser jitkellem is-Sur Sander Cilia, zaġġużuġ Malti li qiegħed Londra."

Għal din l-aħħar is-Sinjura Neż tqanqlet b'dehxa kbira, riedet tqum bil-qiegħda, xfar għajnejha xxarrbu bid-dmugħ ta' faragħ u tbissima ta' hena feġġet fuq xofftejha. It-tabib li kien għadu ma' genb il-midruba, ziegħel biha bil-ħrara ta' qalbu kollha u l-Qassis għamlilha l-ħila mill-aħjar li sata', iżda hija kellha ħsiebha kollu fir-Rediffusion u kienet tħares lejha b'dehwa l-aktar kbira donnha kienet tixtieq tixrob kull kelma li toħroġ minnu.

“Kif inti ma! Intix tajba?” nstama' jgħid Sander. “Jiena ninsab qawwi u sħiħ u tħabbex moħħok fuqi”. Is-Sinjura Neż rasset idha fuq qalbha. “Hawn jien qiegħed tajjeb u ma jonqosni xejn, biss ma nistax nissabbar għax imbiegħed minnek.” Lill-midruha ħarġetilha karba minn qiegħ qalbha, it-tabib għafsilha idejha, is-Soru bdiet tmellsilha xagħarha, il-qassis fetax il-ktieb tat-talb. “Ma! jiena nibgħat inselli għalik u nitlob il-barka tiegħek” Xofftejn is-Sinjura tħarrku biex tbierku. “Tgħid indumu ma niltaqgħu? Meta jkollna x-xorti li nerrgħu naraw lil xulxin?” Is-Sinjura Neż refgħet għajnejha lejn is-sema donnha biex tisser li hemm fuq kellhom jiltaqgħu hi u binha, tbissima tal-genna feġġet fuq offxtejha, mejlet rasha u ruħha ttajret lejn is-sema.

ĠUZE GALEA

LIL IBNI HERMAN-BARUCH

Żmien aħrax u qalil, waħxi u tal-biża',
mgħar'rar fi xmajjar ta' nirien u dmija,
tak il-bewsa tal-ħajja.
Iżd'int, ibni, tibżax: ruħ imbikkija
il-lum, għada ferħana.
Bejn twelidek u l-milja ta' dil-ġrajja
hemm rabta hekk sħiħa u kbira
li biss jifhimha min hu wild il-għana
u għandu qalbu bgħid mid-dinja rsira.

Twelidtli, Herman, fi żmien l-eqqel gwerra
li qatt ġarrbet il-ġnus. Sbejha u ħanina,
izda, kienet għalik ix-xemx t'Awissu
fi sbiħ it-tlieta-w-għoxrin jum: irżina
fawret il-ħajja fik,
għajnejk imtlew bid-dija,
qalbek ħabbtet qawwija,
ferfru idejk u riġlejk,
u gwerra oħra mostura bdiet għalik.

Għandek, ibni, quddiemek
triq bil-wisq iebsa u twila
x'timxi w itterraq sa ma jasal tmiemek.
La tkunx ġifa u beżgħan; kun qlubi: u l-ħila
ma tonqsok qatt; ta' tluġħek

tiqafx fin-nofs, għax terġa' f'qiegħek; lura
 m'għandek għax tħares qatt: qalbek u ruħek
 żommhom f'għajnejk miġbura
 dejjem mitfugħa 'l fuq.
 Inkella ma tirbaħx: u tghix imjassar
 u mżeblaħ u mišħuq
 taħt għarqub il-qawwiet tad-dlam u d-dnewwa;
 u ma ssib qatt id-dawl tal-ħiaqq u s-sewwa;
 u għomrok jisfa' qabar ħajtek mejta;
 u ktieb ir-rebħ u l-ħelsien tiegħek, ibni,
 jibqa' għal dejjem mitbuq.

Alla, Dinek u Lsienek
 qis li jkunu s-sisien
 sħaħ tal-maqdes ta' ruħek,
 ta' qalbek u ta' moħħok:
 għal dawn ma jista' ħadd, anqas iż-żmien.
 Hobbhom, għożżhom u qimhom
 għax fihom
 hemm kull barka u kull sliem.
 Hallihom
 'l egħdewwa kontrihom
 jitqabdu kemm jifilħu u mingħajr tniem....
 Jasal fl-aħħar il-ħin
 li int tissielet magħhom
 u tirbaħhom
 u titfagħhom
 f'qiegħ id-degħbien tal-mewt tal-minsijn.

Ftakar, ibni maħhub, ftakar li jismek
Owerrier tal-Paċi!
 Sehmek mela t-taqbid;
 dmirek rebħa ta' sliema!
 Ħajjet il-ġens tal-bniedem
 mhix ħlief silta deġġiema.
 B'Alla tiegħek
 dejjem miegħek,
 tqabad u ssielet mingħajr biża' w irbaħ:
 rodd lil Pajjizek l-hena, ir-riżq u l-ġid.

KARMENU VASSALLO.

Paceville, Spinola

8—10.10.'42

FLUS IR-REGHBA HAJJA QASIRA

SA flahhar, wara hafna tigbid u tlaqliq, il-ftehim sar u n-negozju sehh. Biċċa negozju tajba li bħala f'ħajtu qatt ma għamel. Hames mitt lira ta' erba' xkejjer zokkor u sitt xkejjer dqiq! U ngħid li negozju tajjeb! U kemm għandu qligħ minnhom il-hames mitt lira? Dak hu biss jafu, bħalma hu biss jaf ma' liema "convoy" wasallu dak il-ġid u ġid ieħor li kellu maħzun. Ma noqogħdux inqallbulu l-karti, għax żmien u xogħol mitluf.

Hames mitt lira ta' ftit xkejjer dqiq u zokkor li sentejn ilu ma kinux jinbiegħu aktar minn sebgħa jew tmien liri li minnhom kont trid taqta' l-ispejjeż! Imma s-suq mhux f'idejja—kien jaħseb—is-suq jittla' u jinzel skond iż-żminijiet. X'nahti jien jekk issa tela' daqshekk fil-għoli? — Fl-aħħar minn l-aħħar, kieku niżel kien ikolli nbigħi bir-roħis. Dan logħob tas-suq; aqbd u fil-waqt, għax jekk titilfu l-lum ma tafx issibux għada. U, imbagħad mhux kollox għoli? Wiżna patata mhux lira? Bajda mhix skut jew żewġ xelini? Siegħi ful mhux lira u xi haġa magħha? Żarbun mhux tliet liri jew erbgħa? Libsa mhix sittax-il lira? Il-ħaddiem mhux imħallas daqs bniedem tal-professjoni? U daqsxejn ta' impjegat ta' wieħed mill-uffiċċji maħluqin mill-gwerra mhux imħallas daqs kap ta' dipartiment? Haġa kbira, mela, jekk sa ndaħħal ftit liri ta' għaxar xkejjer dqiq u zokkor?

Bi kliem bħal dan, jew bi ħsibijiet bħal dawn, kien ifittex li jsikket il-lehen dgħajjed tal-kuxjenza tiegħu li kienet tgħajju: ħalliel! U b'ruħu mxaħxħa b'dan it-tħannin niżel il-maħzen jistaqad dak il-ġid qabel ma jingarr imkien ieħor. Hemm kienu f'roġna mwarra tal-maħzen, moħbijin mill-ħarsa għarrixa tal-barrani. Hemm kienu x-xkejjer—aktar minn għaxra—weqfin u mweżnin waħda ma' l-oħra, donnhom jistaqsu lil xulxin xinhuma jagħmlu hemm ġew, u għax ma joħroġux barra jtaffu l-ġuħ tal-poplu. Hemm kienu sekti, imma s-skiet tagħhom kien qalil u aħrax aktar mill-aqwa saħta.

Resaq lejhom is-sid qisu dieħel f'maqdes. Fliehom waħda waħda b'għajnejh, u bi tbissima ħafifa messhom kollha, tap-pilhom b'idu, qisu jziegħel bihom qabel ma jinfired minn-

hom, għaddhom u reġa' għaddhom donnu ma riedx jemmen 'il għajnejh, u b'idu l-waħda fuq xkora zokkor u l-oħra fuq qaddu waqaf iħares b'dik il-ħarsa żienja donnu msahħar minn xi ruħ hażina. Dak il-ħin ma kienx jara quddiem għajnejh ħlief ħames qatet ta' mitt lira l-waħda, u ħafna oħra aktar tal-ġid li kien għad baqa'. Xejn ma ħaseb fix-xjuħ, morda u trabi jnewħu u jibku mqar għal ftit mishiun biz-zokkor li ommhom jew uliedhom ma kinux jistgħu jagħtu-hom. Anqas ma ħaseb li dawk il-ħames qatet ta' karti maħmuġa jridu jingemgħu mill-għaraq tal-ħaddiem. Xejn ma għadda minn mohħu, it-taħbit, il-mewt il-qerda biex wasal dak il-ġid hawn, u li wasal biex jitqassam mhux biex jin-ħeba. F'xejn ma ħaseb ħlief f'dawk il-ħames qatet ta' karti maħmuġa li wara ftit sigħat oħra kellhom ikunu f'idejh.

* * *

Hareġ. Daqqet is-sirena. "Air raid". Fix-xelter. Bomba li ġiet dritt fuq il-maħżen tajret ix-xkejjer kollha tad-dqiq u taz-zokkor flimkien mal-qatet kollha ta' karti maħmuġa li kienu jiżfnu quddiem l-għajnejn rġiba tan-neguzjant.

P. P. SAYDON.

Frak

(Biex ma jintilifx)

Għamil tajjeb b'fehma safja,
fil-Qalb jitfa', bla ma jfalli,
hena w ferħ! Meta hu mdennes,
niket biss!... fil-Qalb iħalli.

Kemni bews tajtek fi ħdan ommok!
W int, minn mohħok kollox tar.
Tinsa t-tfal ħlew-wiet żoġħritha:
Izda l-kbir, tagħhom fakkar.

R. M. B.

ID-DOLLIEGHA U L-QARGHA

F'ras ta' wilġa, ġo' l-Ghemieri,
 Ghodwa waħda, maż-żerniq,
 Daħlet tħuf il-Qargħa-ħamra:
 U minn għerq il-ħajt tat-triq,
 F'nofs il-ħdura rat dolliegha
 Bil-faxxina mġħammra sfiq.

— Saħħa xbint— sellmet il-qargħa
 Lid-dolliegha; bħad-dundjana
 Din mirquma wkoll bi ġmielha,
 Hekk weġbitha:—"Ja baħnana!
 "Min qatt kiel il-kirxa miegħek?
 "Ma jaqbilx demmek ma' tagħna!

"Ma tafx mela, mnejn hu nieżel
 "Il-ġidd tagħna! Bint minn jien?
 "L-isbaħ riqma (1) tal-ħamrija...
 "L-aħjar għalla li jrodd ġnien!
 "Ma ħsibt-nix rimja ġo maħtab?
 "Jew ħaxixa tal-widien!?

"Fost l-egħlejjel sbieħ tal-biedja,
 "Jien sebbieqa bla xejn dgħul!
 "Hutek iżda;—basla, fewnna,
 "Il-kurra, xi kejlja ful,
 "Il-baġħlija w oħtha l-oħra...
 "Li m'għandhiex sura, ħlief tul!

' Jien nintasab fuq l-imwejjed
 "Tal-kbarat u tar-rejiet!
 "Naħji, nitma', nsaqqi l-gewġa
 "Fuq l-inbid; meta tkun bdiet!"
 — *Int u jien*, wiegħbet il-qargħa,
 — *M'aħniex t'Alla, t-tnejn ħlejjiet!*—

Inti, kburi, żżomm ġo moħħok,
 U jissemmem da' l-ħsieb fik,
 L'int fuqan ħdejn għajrek f'kollox!
 U saħ-warda li thennik
 Bil-ġmiel, lwien u fwieħa tagħha,
 Thoss li nħalqet biss għalik!

IL-BARRAKKA TA' KATRIN

LORETA sa ma għalqet it-tmintax-il sena kienet għadha xbejba f'dar ommha, medhija fil-faċendi tad-dar u fil-ħsieb ta' ħuha xi sentejn ikbar minnha. Hi kienet minn qaddisha bieżla, nadifa, fuq ruħha u ħafifa. Għajnejha kbar u suwed, xagħharha maħlul u mġiegħed, snienha żgħar u bojod, bi tbissima ħelwa fuq xofftejha rqaq u qrolli, dñulija kemm tista' tkun, wiċċha jkellmek bla ma tkellimha, u hekk mirquma fl-imġiba tagħha li qatt ma kont tobsor li hija Għawdxija li kieku ma kenitx titkellem f'tit imgħawweg. Imma l-imsejtna, wara l-għarqa ta' missierha li grat fil-bidu nett tal-gwerra fil-waqt li kien ibahħar fuq bastiment tat-tagħbija, kellha ta' bilfors tmidd għonqha għax-xogħol biex tgħin xi f'tit 'l ommha; għalhekk, għodwa waħda għalkemm b'inkejja tagħha nfisha, telqet lejn Malta u dahlet qaddejja ma' nies twajba Tas-Sliema.

Loreta kienet ilha ħafna ma tmur tara lil ommha, minn banda mħabba l-baħar qalil tax-xitwa u mill-oħra mħabba l-attakki ta' l-ajruplani tal-għadu li kienu ġejjin u sejrjn jixħtu l-bombi qerrieda fuq il-gżira tagħna. Omm Loreta, mara twajba li qatt ma kienet semgħet bi ħsarat hekk koroh ta' gwerra, imliet rasha daqs qartalla meta semgħet li kienu waqgħu xi bombi fl-inħawi ta' fejn kienet toqgħod bintha u għamlu ħsara kbira. Għalhekk baġħtet tgħidilha sabieħ tasal wasla sa Għawdex u taraha għax kienet moħħa f'ha. Loreta, li qatt ma kisret qalb ommha, biex ma tħallix lil ommha fuq ix-xwiek, ma qagħdetx taħsibha wisq u telqet għal Għawdex, u kbir kien il-ferħ ta' l-omm meta għal għarrieda, f'jum sabiħ tar-rebbiegħa, waqt li x-xwejha ta' omm kienet qiegħda traqqa' l-ħwejjegħ ħdejn il-għatba ta' barra, rat quddiemha lil bintha !

Loreta, f'pajjiżha, sabet ruħha f'dinja oħra bogħod mill-ħsejjes tal-gwerra. Ara kemm hu hekk, li meta l-ajruplani tal-għadu kienu jiġu jferrgħu bla ħniena u addoċċ il-bombi tagħhom fuq il-bini tal-gżira ta' Malta, minflok ma kienet tinżel beżgħiana fix-xelter, kienet titla' fuq is-setaħ tħares, b'għafsa ta' qalb, lejn dik ix-xita ta' nirien, u tisma' mill-bogħod it-tfaqqiġ fl-ajru tal-balal tal-kanuni tagħna u tħoss it-tkeżhiż mitfi ta' l-art u t-tregħid mejjet tal-bibien u t-twieqi tal-ghorfa tagħha. Ix-xemx ta' April ukoll, wara xitwa qalila u mudlama, deħritilha bħala xemx ġdida li

tagħti l-ħajja u tlibbes il-ħolqien ta' madwarha u tferrah lill-agħsagar li kienet tisma' jgħannu fuq il-friegħi tas-sigar tal-ħarrub u fuq il-lewża ta' biswit it-tieqa tagħha. U billi kienet tabilhaqq mixtieqa minn ommha, minn ħuha u ħbiebha ta' tfulitha li kienu jhobbuha mhux ftit, kasset għaxxa ta' qalb, hena u faraġ hekk kbir li minnufih għamlitha f'rasha li tibqa' għal kollox f'dar ommha.

Iżda ma għaddiex żmien twil li l-ajruplani tal-għadu, bil-qilla tagħhom, ma bdewx resqin gmielhom lejn il-gżira tagħha wkoll. Il-bombi li bdew jinxteħtu bħax-xita fuq l-Għadira tal-Mellieħa u fuq il-fortizzi tas-Salini u tal-Qammieħ bdew jinstemgħu neżlin ivenvnu u jsaffru sa mill-għorfa tagħha. Il-bibien u t-twieqi kienu donnhom iridu jinqalghu miċ-ċaċċis bit-tregħid qawwi tagħhom, u l-ħitan tad-dar jinqalbu bit-theżhiż tal-balal. Targa' mhux l-ewwel darba li l-ajruplani tal-għadu immaxinganjaw lis-sajjieda waqt is-sajda f'baħar għoli, kif ukoll il-port u xi rħula ta' Għawdex. Xi bombi ġew ukoll fuq xi bini u kien hemm xi nies safgħu mejtin jew li ndarbu sewwa. Għalhekk issa Loreta bdiet titħasseb, tibża' u tisfar ukoll kull meta s-sirena tnewwaħ. Il-biża' ġie li tant għamel biha li dlonk kont taraha tmur titrekken taħt il-ħnejja tal-bitha jew mal-ħajt tas-sejjieħ tal-għalqa meta kienet tisma' għaddej ivenven bħar-riħ xi ajruplan minn fuq rasha. Lanqas ma baqgħet torqod fis-sodda tal-għorfa tagħha, iżda mal-għabex m'ommha, kienet tixxet taħt abtejha mitraħ ċkejken tattiben u mħadda mgeżwrin fi gverta, u titlaq bihom lejn ix-xelter li kien hemm f'dawk l-inħawi ftit bogħod mid-dar tagħhom. Imsejkna Loreta! Meta qatt kienet tobsor li f'dik id-daqsxejn ta' gżira wkoll għalkemm minsija minn kulħadd, bla suldati u bla kanuni, kellha ggarrab il-biża' u t-twegħir tal-gwerra!

Għodwa waħda, wara lejl aktarx ħiemed, il-għadu sebaħ imgħaddab iktar minn qabel. Kmieni kmieni ma' tluġ ix-xemx, l-ajruplani tal-għadu nstemgħu jvenvnu u jkarwtu fil-għoli, il fuq mis-šhab, waqt li bdew għaddejjin mewġa wara l-oħra, minn fuq Għawdex u jigbdu 'l hinn għal fuq il-versall tagħhom. F'daqqa waħda, minn kull naha ta' Malta mijiet ta' balal bdew jintefgħu mill-kanuni tagħna, ifaqqgħu fil-għoli u jħallu warajhom ċapep ta' duħħan abjad u iswed li mlew is-sema kollu. Minnufih šhab oħxon ta' trabijiet beda tiela' minn ħafna naħiet tal-gżira li kulma jmur, iktar joġħla, jiżdied u jinfirex. Wara ftit beda jinstama' ċar id-damdin tal-kanuni msieħeb mit-tfaqqiġ tal-bombi li bdew irieġidu l-art u l-gebel.

Għal dik id-dehra tal-biża' Loreta tbikkmet, wiċċha sfar, qabditha roġda għax qalbha hebritha li dak kellu jkun iktarx jum aħrax għall-gżira. Sejġet 'l ommha, u, flimkien magħha, niżlu t-taraġ bil-għaġla, ġibdu għall-bieb tal-mandra, u, mill-egreb trieg, qabdu l-moġħdija li tibqa' sejra sserrep sa tarfil-wied u rħewlha lejn ix-xelter. Imma l-bint u l-omm kienu għadhom ma laħqux il-moġħdija meta semgħu u raw resqin lejhom fil-baxx żewġ ajruplani. Għall-ewwel Loreta bħal tħassbet jekk dawk kinux tagħna; imma kif waslu f'tarf il-moġħdija, semgħet iċ-ċaqċiq tal-maxingan tagħhom, tkexxet, u flimkien m'ommha inxtehtet bħal kobba fl-art wara sigra tal-bajtar. Kien attakk fuq il-port ta' Għawdex. Kif siku l-ħsejjes ta' l-ajru u waqgħet bħal ħemda, iż-żewġ nisa issuktaw triqthom bħal mitlufin minn sessihom. Izda bilkemm kienu laħqu l-ewwel daħla fix-xelter meta semgħu għaddejjin ivenvnu b'qawwa kbira l-ajruplani ta' qabel. "Madonna ta' Loreta, eħlisni inti l-lum mill-mewt bħalma ħlistni drabijiet oħra..." temtmet Loreta. "Tibżax, binti," qabżet qaltilha minn ġewwa waħda mara twajba. "Idħlu 'l ġewwa; dan xelter tajjed; fuqna kollu blat...", u, kif qalet l-aħħar kelma, il-maxingan beda jċaqċaq darb'oħra.

"Eh! Il-lum għall vapur ġejja", qal wieħed raġel tal-baħar.

"Iva," qabeż qal iehor imterter bil-bard u bil-biża', "u ma jistriħux qabel ma jniżżluh f'qiegħ il-baħar".

L-ajruplani reġgħu għaddew ivenvnu jbattlu mill-ġdid il-balal tal-kanuni żgħar tagħhom fuq iż-żewġ bastimenti, il-"Franco" u r-"Royal Lady" irmunkati mal-mol ta' Għawdex. Dan ta' l-aħħar kien iġorr in-nies bejn il-Marfa u Għawdex u kien jasa' mas-700 ruħ fil-wisa'. Kellu żewġ skrejjen u żewġ ċmiemen, għalkemm waħda kienet għat-tiżjin biss; miżbugħ lewn il-krema, u griż fil-ġnub tiegħu, b'faxxa kaħla tul iċ-ċinta kollha u bi tliet faxex irqaq bojod, ħomor u koħol fit-trufijiet taċ-ċmiemen. Nadif u ħafif kemm tridu; kien iġħaxxaq port u mill-bogħod kont tistħajlu biċċa tal-gwerra. L-iehor kien vapur tat-tagħbija, maħmuġ, tqil u qadim biżżejjed. Il-għadu ma ħamilhomx f'wiċċ il-baħar; ried iġħarraqhom. Għalhekk hebb għalihom u għamilhom għarbiel bil-balal tal-maxingan ta' l-ajruplani bla ma qatt izda rnexxielu jolqothom fil-buq u jniżżilhom.

* * *

Kienet għaddiet iktar minn siegħa u s-sirena ta' l-idejn ħabbret li l-attakk mill-ajru kien għadda. Loreta ħadet nifs

qawwi, iżżietħajr 'l Alla u, flimkien m'ommha, telqet lejn darha ħsiebha biss fis-sirena u fl-ajruplani. Dak in-nhar ix-xbejba bilkemm daqet u qalbha baqgħet ittaqtaq il-lejl kollu.

Kienet għadha kif daqget in-nofs siegħa meta s-sirena reggħet bdiet tnewwaħ. Loreta u ommha reggħu ħarġu mid-dar u telqu mgħagġlin ma' xi ġirien għal għonq it-trieq tax-xelter. Huma u jaqsmu l-għalqa għal ftit ma tfixklux maż-żraġen tad-dwieli li issa kienu bdew jarmu. Ma laħqux waslu x-xelter u fuq Malta bdew jidhru mill-ġdid id-dħaħen tal-baraġijiet qawwija mseħbin minn shabijiet ta' duħħan, trab u għabra mqanqlin mill-bombi tal-għadu. Minnufih beda jinstama' t-tfaqqiġi qawwi bla heġu u l-art bdiet titheżheż. Izda l-kanuni wara ftit siku u fuq l-art waqgħet bħal hemda. In-nies bdew jixirfu mill-bokka tax-xelter għax ħasbu li l-periklu kien għadda, izda f'daqqa waħda ngibdu 'l ġewwa għax fil-bogħod instama' d-damdim ta' ajruplani oħra: fuq l-art ta' Malta kienet diehla mewġa ta' ajruplani oħra tal-għadu. Wara din il-mewġa dahlet oħra tixxet addoċċ u bla ħniena xita ta' bombi. U fl-aħħar waqgħet sikta kbira, izda s-sirena m'hemmx li tħabbar li l-periklu għadda. Loreta bħal hadet ftit tan-nifs u ċċaqalqet biex tixref barra mix-xelter; izda bilkemm kienet meddet riġilha x-xellugi barra mill-għatba, meta ngibdet 'l ġewwa mwerwra. Żewġ ajruplani tal-għadu għaddew ivenvnu bħal riefnu qalil, fil-baxx, minn fuq rasha. Minnufih tisma' żewġ tfaqqiġħat żgħar, imbagħad oħra qawwiya, u oħra qawwiya li rieġħu kullimkien u lebilbu d-dawl tax-xemgħa fix-xelter. "Imqaddsa Marija! Xinhu dan!?" Għajtet b'roġħda waħda Loreta.

"Dawn żewġ bombi li niżlu qribna!", qabżet qalet ħabiba tagħha.

— "Zgur ix-xatt", wieġeb Patri Kelment bħal mibluh bil-biża'."

"Mhux xi attakk fuq il-vapur, tgħid?" għajjat Dun Grezz minn ġol-gabuba tiegħu.

Il-ħoss ta' l-ajruplani ma nstamax iktar; waqgħet hemda kbira u s-sirena ma damitx qatigh ma daqget. In-nies ħarġu mix-xelter u Loreta u ommha minflok li ġibdu lejn darhom, marru għal fuq iċ-ċint li jagħti għal baħar jit-kixxfu x'kien gara. Malli Loreta saret taf illi bombi mix-ħutin għall-vapur kienu ġew il-baħar u xi oħra kienet waqgħet fl-egħlieqi qrib id-dar tagħhom, iktar imliet rasha u ma reditx titbiegħed minn hdejn ix-xelter għax stenniet li l-ajruplani tal-għadu jerggħu jithajru jigu. U hekk gara,

għax ma għaddiex wisq żmien xhin is-sirena reggħiet bdiet tingħi. "Reggħu gejjin" għajtet imherwla Loreta, u qabdet lil ommha minn driegħ wieħed, u ghenitha tħaffet il-pass biex ifittxu jaslu fix-xelter fejn in-nies kienet diġà waslet b'ni-fisha maqtuġħ u mwerwra biex tfittex iddabbar rasha minn dak l-attakk li, milli kien jidher kien sa jkun eħrex minn dak ta' qablu.

L-attakk mill-ajru beda minn fuq Malta, iżda din id-darba, l-aktar li ħabat fuq il furtizzi tas-Salini u tal-Qam-mieħ. It-twerdin ta' l-ajruplani beda jinstama' ċar sa minn qiegħ ix-xelter. Kulħadd beda jilbet u jitrekken. F'daqqa waħda tisfira ta' bomba u tfaqqiegħa li ttarrax weiwret saħansitra l-aqwa rġiel qalbiena ta' fuq il-baħar li f'ħajjit-hom kemm-il darba raw il-mewt u ma beżgħux minnha. Wara ftit instemgħu jsaffru u jfaqqgħu żewġ bombi, waħda wara l-oħra li damdmu fuq il-blatt ta' dak ix-xelter fil-waqt li r-riħ tagħhom tafa' mal-ħajt lil dawk li kienu bil-wieqfa u ħasad lil xi oħrajn li deħru jixxenglu 'l hawn u 'l hinn.

F'tit qabel ma s-sirena ħabbret li l-periklu kien għadda daqsxejn ta' tifel daħal jigri fix-xelter ifittex 'l ommu u jgħajjat: "Il-vapur iltaqat u l-barrakka ta' Katrin marret". Dawn il-kelmiet ta' l-aħħar Loreta ħassithom bħal sejf ġewwa qalbha. Li kieku l-bombi tal-għadu ġew fuqha, ma kinetx tħosshom daqs kemm ħasset dik il-bxara ta' ksir il-qalb. Il-barrakka ta' Katrin kienet ħaġa qaddisa għaliha; ktieb shiħ u rumanz twil li hi biss kienet taf taqra fih u tifhem. Hemmhekk iltaqgħet l-ewwel darba ma' Toni, iż-żagħżuġ li kienet tħobb u toħlom bih; hemmhekk ġarrbet l-ewwel xrara ta' mħabba safja, meta, bla ma riedet, għajnejha sbieħ iltaqgħu ma' tiegħu mimlijin ħajja u saħħa; hemmhekk ħasset l-ewwel fawra ta' demm tielgħa għal wiċċha li kixfitha u regħxitha quddiem iż-żgħażaġh l-oħra. Hemmhekk ukoll dik ix-xrara ta' mħabba kompliet tħeggeġ u tikber, meta Loreta fil-Ħdud tas-sajf għal fil-għaxija kienet tqatta' s-siġġat bil-qiegħda fuq iċ-ċint jew fuq xi ġebbla tit-għaxxaq tisma' l-lehen shiħ u għoli ta' dak li kienet tħobb fil-waqt li kien iġġanni fuq il-kitarra. Minn hdejn dik il-barrakka ta' sikwit ma' tul il-ġimgħa hi kienet tgħarrex b'għajnejha lil Toni, fil-waqt li kien iġġabbi u jħott minn fuq id-dgħajjes tal-latini qabel ma marret bħala qaddejja man-nies. U issa għalkemm kien għadda ż-żmien, Loreta kienet għadha tħoss tixgħiel fiha dik ix-xrara ta' l-ewwel imħabba li, bħal siġra tal-ħarrub, meta tifrex għeruqha fid-dgħaben tal-blatt, ħadd ma jkun jista' għaliha.

(*Tissokta*)

P. PAWL TABONE o.f.m.

HNIENA !

(Qabel ma tiġi x-xitwa).

Niżlet ix-xita fuq l-uċuh maħsuda
U mnażżgħa minn kull ġmiel, mis-sbul, mill-ward;
U waqgħet bnina mis-smewwiet, Mulejja !
U raxxet b'ilmijietha ġuf il-art.

Imm'Int, Mulej, Int rajt kif ġens il-qirda
Qeridha l-art ħanina; u hi mhix trodd
Il-ħajja l'Int, o Hniena ! xtaqt tagħtina,
Għax dak li Inti bnejt ħallejtu jħott.

Rajna fuq Artna wkoll, flimkien max-xita
Tiegħek, qirda bla ħniena mis-smewwiet
Mitluqa: u ġġarrfu djarna... u Djarek ! Djarek !..
Ġibilhom ħerba waħda ma' l-ibliet.

U ħares, ħares kif inqerdu wliedna..
It-tfal li tgħid li tħobb (hix ħasra dik ?)
Imutu taħt għajnejna aktar magħduda
Minn ta' Betlem li nqatlu mħabba fik !

W issa, Mulej, xitwa oħra riesqa fuqna,
U donnha ġa tinxamm riħa ta' demm;
U s-sħab ġej mgħaġġel, donnu jaf bil-qirda,
U donnu hawn is-skiet ta' qabel l-hemm.

Imm'Inti Hniena. La tħallix il-qirda
Tinzel max-xita Tiegħek fuq din l-Art.
U jaqa' l-ilma Tiegħek, kollu ħajja,
Ha nlibbsu l-Artal Tiegħek bl-isbaħ ward !

L-Onor. Dr. A. V. LAFERLA, C.B.E., LL.D.

President Onorarju tal-"Għaqda tal-Kittieba tal-Malti."

Kull min għandu għal qalbu l-gid ta' Malta u ta' wliedha nhasad meta fis-7 ta' Jannar griet mal-Gżira kollha l-aħbar li f'dik il-għodwa kien miet l-Onorabbli Dr. A. V. Laferla, C.B.E., LL.D., il-ħabrieġi Direttur ta' l-Edukazzjoni.

Fl-1920, meta d-"Direttur", kif kien magħruf minn kulhadd, ħa f'idejh id-Dipartiment ta' l-Iskejjel Elementari, hu kien jaf li t-triq li kellu quddiemu kienet mimlija twegħir, li x-xogħol kien iebes u jitlob rieda l-aktar qawwija u ħerqa l-aktar kbira. Iżda Dr. Laferla ma qatax qalbu u medd għonqu għax-xogħol. Hu minn dejjem kellu fidi sħiħa fit-tfal Maltin u kien jemmen li jekk Malta tagħraf tagħti edukazzjoni tajba lil uliedha, kien għad jaasal iż-żmien meta hi tkun tista' b'wiċċha minn quddiem teħid lid-dinja "ara x'isarrfu wliedi". Għalhekk id-Direttur beda jorganizza u jkabbar id-Dipartiment, li taħt it-tmexxija tiegħu, u bil-għajnuna ta' dawh li f'qalbhom Dr. Laferla nissel u rawwem il-ħrara li kienet tixgħel lilu, għamel passi ta' ġgant. Fl-1933, imbagħad, il-Gvern ħatar lil Dr. Laferla Direttur ta' l-Edukazzjoni u tah f'idejh il-Liċew u l-Iskejjel Sekondarji flimkien ma' l-Iskejjel Elementari. Issa x-xogħol issokta żdied u twiegħer aktar, imma d-Direttur baqa' miexi dritt fi triqtu, qawwi fil-fehma li kull sforz u ħidma kien qed iwettaqhom għall-gid ta' art twelidu. U Malta kisbet riżq kbir mill-ħidma ta' Dr. Laferla

Infatti ma nkunux qegħdin ngħagġbuha meta ngħidu li sehem kbir mill-ġieħ u l-isem sabiħ li pajjiżna sthaqq u kiseb għall-qlubija li wrew uliedu fit-taqbid ta' dawn l-aħħar sentejn jafu lil Dr. Laferla, li għaraf jiżra' u jrawwem fi qlub it-tfal Maltin iż-żerriegħa tal-karattru Nisrani, ta' l-imħabba lejn Malta u l-wirt nazzjonali tagħha, kif ukoll tal-lijaltà lejn l-Ingilterra—żerriegħa, li kif tixhdu d-dinja kollha, tat frott tassew bnin. Dan kollu Dr. Laferla wettqu permezz ta' xempju ħaj li fuqu setgħu jinxu ż-żgħażaġh tagħna—ix-xempju ħaj kien hu stess li żviluppa fih in-nifsu l-virtujiet meħtieġa fil-veru ċittadin Malti.

Il-klassi u l-iskola ma kenux l-għodda waħdanin li bihom inqeda d-Direttur biex jilħaq l-għan tiegħu. L-istorja hi l-imgħallma tal-ġnus, u l-ġrajja tal-qawwijin ihegġu għal ħwejjeġ kbar lis-sider qawwi taż-żgħażaġh. Għalhekk, Dr.

Laferla, li ffit bħalu fostna kien hawn min jaf l-irqaqat tal-ġrajja Maltin, qabad il-pinna f'idejh u kiteb l-istorja ta' pajjiżu—l-aktar taż-żmien mindu misserijietna talbu l-ħarsien ta' l-Ingilterra — sabiex iż-żgħażaġ tagħna jitheggu bl-għemejjel qalbiena ta' dawk li bl-armi f'idejhom dejjem qabzu għall-jeddijiet ta' arthom u ħaduha kontra min ried ijjassarhom. B'xorti ħażina għalina, Dr. Laferla ma laħaqx temm dan ix-xogħol. It-tieni volum ta' "British Malta" għadu ma rax id-dawl, għalkemm sa fejn nafu aħna hu għa mhejji għall-istampa; u lanqas ma laħaq Dr. Laferla jikteb l-istorja tal-ġrajja li twettqu f'Malta ma' tul din il-gwerra, għalkemm kien għa għabar ħafna mill-materjal meħtieġ.

Għodda oħra li biha nqeda Dr. Laferla sabiex Malta tibqa' Maltija kien it-tagħlim ta' lsienna. Hu ħabrek kemm felah biex il-Malti jibda jkun imgħallem fl-Iskejjel Elementari u l-Iskejjel Sekondarji. Min jagħmillu bsaten fir-roti sab mhux ffit, imma dan ma qatagħlux qalbu: it-tagħlim tal-Malti daħal u seħħ. Dr. Laferla ma kienx kuntent b'daqs-hekk biss. Hu ried li lsien artu jirtiqem bil-libsa letterarja li tixraqlu, u għalhekk hu beda jgħin bil-ħila tiegħu kollha kull ħidma letterarja f'lsien. B'turija tal-għożża tagħha għat-tħabrik ta' Dr. Laferla, l-Għaqda tal-Kittieba tal-Malti ħatritu bħala wieħed mill-Presidenti Onorarji tagħha. Fit-twegiba li hu baġat lill-Kumitat tal-Għaqda—"Jiena nifhem il-għieh li wieħed jieħu sehem f'Kumitat ta' Għaqda Akkademika ta' Lsien Art Twelidu, u iżjed u iżjed meta din tkun l-Omm ta' Xirkiet oħra li għandhom l-istess ħsieb"—insibu x'kienu s-sentimenti li kellu f'qalbu dan il-patrijott.

Iżda mhux ħutu l-Maltin biss kienu għarfu u għożżew il-ħila u d-dehen ta' Dr. Laferla. Ismu kien magħruf tajjeb wkoll mill-barranin u meqjum minnhom. Fost ħafna xhidiet oħra nsemmu biss dik tal-Maestà Tiegħu r-Re n-nifsu li fl-1934 għamlu "Officer of the British Empire" u fl-1942 ħatru "Commander of the British Empire".

Meta Dr. Laferla sab il-maħfra ta' ħtijietu fil-ħniena tal-Mulej u l-mistrieħ ta' dejjem fi ħdanu, l-Imperu Ingliż tilef ċittadin lijali u Malta iben maħbub li qatta' ħajtu sa l-aħħar nifs jaħdem għall-gid tagħha. Mar, iżda qatt ma jintesa.

G. Z. A.

LIL

(F'dik il-lejla meta telqet biex issir Soru)

Rajtek jiena kemm-il darba
 Ġewwa l-Knisja ta' Hal-Lija :
 Titlob b'hegga, il-hin kollu
 B'wiċċek jixhed kull tjubija,
 U niftakar meta f'darna,
 Bla hsieb ġejt, flimkien ma' ommok;
 Kif ukoll ma' wħud minn ħutek
 Bi tbissima safja f'fommok.

Iltqajt miegħek hosta drabi
 Ġejja u sejra, b'ruħ ferħana,
 Lejn id-dar, jew lejn il-Knisja,
 Fit-triqat tar-raħal tagħna.

Imma il-lejla, kif qaluli,
 'L ommi ġejt iżżur ħosbiena;
 Issa tlaqt biex issir Soru
 B'qalb ferħana u ruħ qalbiena.

Mur ja xbejba, mur ja warda,
 Tieħu xejn mid-dinja miegħek:
 Xerred fwieħa ta' qdusija;
 Tinsa 'l hadd fit-talb bnin tiegħek !

M. AGIUS
 Villa Lija.

BIBLIOGRAFIJA

KALEPIN — (Damm il-Kliem) Malti-Ingliš. Captain E.D. Busuttil, R.E. 1941. St. Joseph Institute Printing Press.

Nibdew biex ngħidu li dan id-dizzjunarju, milli jidher, mhux ħlief it-tieni edizzjoni tad-Dizzjunarju mill-Malti għall-Ingliš li kien ħareġ il-mejjet Ġensu Busuttil, u fih, fil-biċċa l-kbira, ma hemm xejn miżjud jew imbiddel ħlief xi ittri li fl-ewwel edizzjoni ma kenux jaqblu ma' l-ortografja tal-"Għaqda" li mingħajrha ebda ktieb ta' tagħlim ma jista' l-lum jimxi u jkollu suq tajjeb. L-isem ta' Kalepin (bit-tifsira żejda ta': Damm il-Kliem (?) li xejn ma tixraq f'titlu ta' ktieb) mhu xejn iżjed safi mill-kelma "dizzjunarju".

Kalepin huwa isem li fost l-istudenti ta' l-iskola l-qadima baqa' jinghata għal kull dizzjunarju, l-iktar latin, minn mindu l-awtur Ambroġ Calepio jew Calepino kien holoq l-ewwel vokabularju bil-latin, bħalma l-lum issib min isejjaħ bl-isem ta' *Vignola* (awtur ta' ktieb fuq il-Prospettiva) kull Trattat tal-Prospettiva. L-iskop ta' l-istampa ta' dan id-dizzjunarju, bil-libsa għida ta' l-alfabet tal-"Għaqda", hu iżjed ta' valur kummerċjali milli morali. Il-preġġi u n-nuqqasijiet ta' din l-edizzjoni mhumie x iżjed jew inqas milli kien hemm f'dik ta' qabel. Aħna li flejnieha 'l hawn u 'l hinn nistgħu ngħidu li fiha hemm midmuma gabra ta' kliem għmielha li tħaddan il-*lexicon* tal-Malti qadim u modern, jiġifieri ta' kliem safi u ta' kliem misluf minn ilsna oħra li qiegħed f'haq il-poplu, haġa li barra minn xi dizzjunarju għdid, ma ssibha la fil-Vassalli u lanqas fil-Falzon li mexa kelma b'kelma fuq il-*Lexicon* ta' Vassalli. Iżda hemm imbagħad ukoll xi kliem nieqes sew fil-forma ewlenija kemm fil-forma minissla ta' xi kliem. Taħt xi verbi u xi nomi, id-dizzjunarju hu nieqes minn idjomi u fraseologija, kif ukoll minn xi kliem tekniku l-iktar mexxej, kif fost oħrajn insibu taħt il-kelma "moħriet", fejn il-bçejjec ta' din il-ghodda komuni, flok bil-kelma teknika, huma mfissrin kollha kemm huma b'parafrasi. Il-kompilatur ta' din l-edizzjoni wera wkoll nuqqas ta' sengħa ta' kompilazzjoni ta' dizzjunarju ta' lsien semitiku meta flok il-għerq tal-verb, tenna l-iżball ta' l-ewwel edizzjoni, li jiġifieri jdaħħal it-tieni persuna ta' l-Imperfett, u flok bl-ewwel konsonanti preformativa *m* il-mimmati jibdiehom bis-sillaba *im*, jiġifieri bil-vokali tal-lehen, għilt li narawh imtenni wkoll fi kliem ieħor fejn din il-vokali barranija, tfixkel bħala riferenza ta' għerq il-kelma, bħal fil-kliem: *Inkttieb*, *Iltim*, *Ilkhih* flok *Nkttieb*, *Ltim*, *Lkhih*. Xi kliem huma miġjubin darbtejn b'ortografija differenti (*tiżboq*, *tisboq*; *tolza*, *tolsa*.) 'L hawn u 'l hinn hemm ukoll xi għiltijiet hoxnin fil-kitba ta' xi kliem fejn il-kompilatur juri li fit-tibdil ta' l-ittri ta' l-alfabet qadim mexa mekkanikament u bla ebda hjiel grammatikali. L-Ingliż, f'bosta kliem, hu mfisser fuq il-falsartga ta' Falzon.

Kien ikun iżjed xieraq illi biex jaqbel iżjed mat-titlu Malti tad-Dizzjunarju isem il-kompilatur jidher b'libsa pajzana u iżjed Maltija. Barra l-kwalità u t-tiżwiq fil-lewn tal-karta, li tixhed iż-żmien li aħna fih, l-istampa, il-legatura u l-qoxra—xogħol ta' sengħa u lussu ta' l-Istamperija tad-Dar ta' San Ġuzepp—ipattu għall-valur tal-ktieb *fih innifsu* bħala dizzjunarju.

Il-kobor tal-Lsien Malti juri
l-kobor ta' art twelidna; it-tnejn
mexjin lejn il-quċċata ta' l-oghla
gieh u ta' l-akbar rebħa.

Agent Drettur : ANT. CREMONA

Nlas 1/6 fis-sena. Ktleb wlehed -/6

**Dak II hu nlas tar-rivista jinbaghat
III Victor Apap, Villino Schembri, Rabat
jew III K. Buttigieg, Empire Press,
II-Belt. Mal-nlas tinghata l-irdevuta.**